



(I) Luċjan Pullicino

– Il-bniedem ta' kull staġun

Ħames snin minn mewtu

Kitba ta' Mro. Manoel Pirotta

DNESM (Lyon) [M.A.] Dip CNR (Lyon) [B.A. (Hons.)]


Hon VCM LFIBA CT, FVCM (Hons.) FTCL FLCM FNCM LTCL LMusLCM LMusTCL

Dahla: Għad li Luċjan Pullicino twieled Birkirkara, kien Ġiljaniż minn rasu sa saqajh. Eżatt malli l-familja tiegħu giet toqgħod San Ġiljan, mill-ewwel rabat qalbu ma' dan is-subborg marittimu u max-xbieha qaddisa ta' San Ġiljan. Il-Mulej għoġbu jisilfu ħajja twila li matulha Luċjan għaraf jisfruttaha bil-mod kif kien jaf hu għall-benefiċċju, mhux biss tiegħu u ta' dawk ta' madwaru, imma wkoll għall-Ġiljaniżi in ġenerali. Hawn min jista' ma jaqbilx ma' din id-dikjarazzjoni, imma jibqa' l-fatt li Luċjan, b'xi mod jew ieħor, irnexxielu jhallilna xi forma ta' patrimonju warajh. Għaldaqstant, fl-okkażjoni tal-ħames anniversarju mill-mewt ta' dan il-kompajżan Ġiljaniż qed nagħti bidu għal din is-serje ta' artikli ta' xeħta bijografika bil-ghan li nesponi kemm nista' mal-qarrejja ta' dan il-ktieb il-ħajja, il-hidma u d-diversi talenti dilettareski li kien jipposjedi dan il-bniedem xejn pretenzjuż li jiena nqisu ta' kull staġun.

Nieħu din l-okkażjoni biex niżżi ħajr lil Carmen (bint Luċjan) u Guži Taylor, lil Tony u Vince Perry, lil Charles u Marie-Therèse Axiaq, tal-informazzjoni siewja li għoġobhom jgħadduli biex stajt ninseġ il-ħajja mimlija u l-hidma sfiqa ta' Luċjan Pullicino. Nirringrazzja wkoll, lil Niki Papagiorcopolo, il-bniedem responsabbli mill-arkivju ta' Lapsi, biex stajt naċċessa xi dokumenti u ritratti li jien hassejt li huma ta' rilevanza fir-riċerka tiegħi.

Lil Luċjan qatt ma kont iltqajt miegħu qabel. Sirt nafu wara li jiena bil-familja tiegħi ġejna noqgħodu f'tarf San Ġiljan fl-ewwel sajf tal-millennju l-ġdid. Kien proprju s-Sur Karm Borg li ra kif għamel biex jintroduċini minnufih mal-komunità Ġiljaniża għax kien jaf bil-ġid li stajt noffri fil-qasam eduko-mużikali. Fis-sena 2002 biss għamilt sajf shiħ ġej u sejjer għand Luċjan fi Triq Lapsi biex nirrekordja dak kollu li xtaq jgħidli. B'hekk, konna qattajna nofstanhari ta' filgħodu shaħ fix-xhur shan tas-sajf nitkellmu fuq ħafna affarijiet li kien għadda minnhom matul ħajtu, uħud minnhom sbieħ u ta' suċċess, u oħrajn anqas sbieħ u li b'xi mod ħallew xi forma ta' ferita, żgħira jew kbira, fil-qalb tal-ixwejjah Luċjan. Waqtiet konna nagħmlu pawża żgħira biex inbillu ftit grizmejn b'tazza ilma kiesha u/jew induqu mill-benna ta' xi frotta friska li kienet ittellgħalna minn isfel martu Lora fil-bixkilla. Ir-rakkonti tiegħu bħal donnhom kienu jesprimu ħsus imħalltin, b'uħud minnhom mimlija b'arja ta' sodisfazzjon

u oħrajn li juru ir-rimors ta' bniedem li, fil-modestà tiegħu, ħidmietu mhux bilfors li dejjem kienet tiġi apprezzata biżżejjed, speċjalment f'raħlu. Minn dawn l-intervisti mbagħad nibtet forma ta' ħbiberija informali bejnietna li permezz tagħha sirna nafu xi ftit jew wisq 'l xulxin. Bqajna dejjem li, meta Luċjan jiġi nieqes, peress li hu diġà kien avvanzat sew fl-età, insellem il-memorja tiegħu permezz ta' kitbieten. F'dawn l-artikli għażilt li ndaħħal ukoll xi siltiet mill-poeżiji li hu stess kien kiteb. Dan għamiltu biex l-ewwel nett ix-xogħol jiġi aktar interessanti u attraenti, u t-tieni nett, biex ikun jista' jiġi mqassam aħjar f'kapitli differenti skont is-suġġett xi jkun. Is-siltiet li għażilt huma aktarx meħudin mill-poeżija awto-bijografika, *San Ġiljan, jien inħobbok!* (2002).




1. *Poeżija qiegħed nikteb,
Mingħajr ma nagħmel l-ebda ħsara,
Go San Ġiljan jiena ġejt noqgħod,
Ta' ħames snin minn Birkirkara.*

San Ġiljan, inħobbok Ħafna! (2002)

Sa tmiem l-ewwel żewġ deċenji tas-seklu l-ieħor f'San Ġiljan ma kinx hemm post fejn l-irġiel setgħu mqar jiltaqgħu u jgħaddu ftit tal-ħin liberu bejniethom u jbillu ftit griżmejhomm wara ġurnata xogħol iebes fuq il-baħar jew qalb l-għelieqi. Kien għadu post ta' villegġjatura. Fis-sajf kien jimtela' bil-ħafna villegġjanti għonja u kolti, akarx ġejjin min-naha tal-ibliet il-kbar fosthom, il-Belt u l-Kottonera. Fix-xitwa mbagħad, jisfa battal ħlief għal xi ftit għexieren ta' raħħala li, fil-biċċa l-kbira tagħhom, kienu jkunu sajjieda u bdiewa, u bid-djar ta' familthom imdawrin qaçoċċa mal-knisja ta' Lapsi (il-parroċċa l-qadima).



Din kienet bejn wieħed u ieħor l-istampa tal-ħajja soċjali kif sabitha l-familja Pullicino meta giet toqgħod f'dan is-subborg marittimu fir-rebbiegħa tal-1927. Luċjan kien għadu daqsxejn ta' qrempuċu żgħir ta' madwar ħames snin, u li kien għadu kemm tilef 'il oħtu ż-żgħira, Manwela-Elena. Mat-telfakbirata' binthom iż-żgħira, Gużeppe u Ċikka (Francesca), imwielda Borg, iddeċidew li jhallu Birkirkara fejn kienu jgħixu u jmorru joqogħdu f'dar ġdida fi Triq Lapsi bit-tama li, l-omm toħroġ minn din it-traġedja trawmatika.



Fattur determinanti iehor li wassal lill-familja Pullicino biex tiehu din id-deċiżjoni drastika kien il-fatt li, Dun Pawl Galea, qassis ħabrieċi u fundatur tad-*Domus*, għoġbu jsejjjah lil hu Luċjan biex jgħaqqadlu banda ġdida fuq parir li kien taħ ċertu Gian Grech Duca minn Birkirkara. Dan kien ifisser li, huħ Anġlu kien ried joqgħod geġ u sejjer bil-mixi minn Birkirkara biex jagħti l-lezzjonijiet tal-banda. Ċertu Ġiljan Grech ('Tal-Mugrin'), wieħed mill-bandisti tal-bidu, jirrakkonta li, mhux l-ewwel darba li kienu jmorru grupp ta' zġaħaġħ bandisti jwassluh lura sa Birkirkara fit-tard billegħ.¹ Luċjan jiftakar ukoll lil missieru jdaħħal pjanu fid-dar il-ġdida biex huħ seta' jibda jittgħallem idoqqu u jkompli jikkomponi l-mużika. B'hekk, Anġlu ma kellux għalfejn joqgħod iterraq aktar bejn iż-żewġt irħula peress li issa kien ħafna eqreb tal-każin fejn kellha titwieled banda ġdida ġor-raħal. Izda, għad li l-familja Pullicino issa kienet ġarret u marret

toqgħod San Ġiljan, Anġlu xorta waħda baqa' jinzel raħal twelidu biex jagħti l-lezzjonijiet fil-każin tal-Bagri.

Il-familja ta' Luċjan kienet waħda kbira fejn il-ġenituri rabbew 'il uliedhom fil-ġhożza u fil-biża' t'Alla kif kienu jħobbu jagħmlu f'dawk iż-żminijiet, speċjalment fil-perjodu ta' bejn iż-żewġ gwerer dinjija. Ġużeppi, missier Luċjan kien jaħdem għal rasu bħala mastrudaxxa.² Charles Axiaq³ jiftaktar sewwa li, meta l-kuġini kienu għadhom tfal u jiltaqgħu d-dar ta' Lapsi, kienu joħorġu jilagħbu fil-ġnien daqshiex, filwaqt li, n-nanniet u z-zijiet kienu joqogħdu fil-kċina jpaċċu bejniethom fuq xi banketti zġħar li kien ħadem Ġużeppi stess. Charles jiftakru wkoll, jilgħab bil-kelb li ħafna drabi kien jitla' jithajjem f'ħoġor in-nanna Ċikka. Imma anki n-neputijiet, l-aħwa Tony, Rose-Marie Vince u Marlene, Charles, u Carmen, ta' spiss kienu jispiċċaw fuq ħoġorha! Fil-ġnien kellhom ukoll xi gallinari li fihom kienu jrabbu t-tiġieġ u l-fniek. Min-naħa tagħha, Carmen, bint Luċjan, tiftakar sewwa li, mhux l-ewwel darba li n-nanna Ċikka kienet tiġbor lin-nies madwarha biex jgħidu posta rużarju. L-istess bint tistqarr li, kemm missierha Luċjan, kif ukoll zijietha, kienu trabbew f'familja miġbura fejn it-talb jiġi l-ewwel u qabel kollox. Mhux ta' b'xejn għalhekk li, f'Birkirkara kienu jsibuhom bħala "Tat-Twajjeb"⁴ jew "Tal-Umpajs"⁵.

Luċjan kienu sebat aħwa, erba' subien u tlitt ibniet, li koll twieldu Birkirkara. Il-kbir fosthom kien jismu Karmnu, u warajh Anġlu (1904 – 1979), surmast tal-



banda. Imbagħad ġiet Salvina u Toni (Antonio) (? – 1952), li kien miet ħabta u sabta.⁶ L-aħbar kerha kienet saħansitra dehret fil-fuljett 'Xaqq Dawl'⁷ ta' Ġunju-Lulju 1952 – Ir-IV sena, nru.⁸ Warajhom twieldet oħthom Marija (c. 1914 – 1987)⁹, imbagħad Giovanna (Ġannina, jew Ġanna) (c. 1915 – 2005). Luċjan twieled fil-5 ta' Marzu tal-1922 u miet fit-8 ta' Diċembru, 2012. Lil oħthom iż-żgħira, Manwela-Elena, ma tantx gawdewha wisq għax kif għedna, mietet qasir il-ghomor fl-età ta' madwar tliet snin u nofs.


3. *Fi tfuliti dejjem sejjer,
Nilgħab, niċċajta u ferħan,
U ġo qalbi dejjem kelli,
Ix-xbieha sabiha ta' San Ġiljan.*

San Ġiljan, inħobbok Ħafna! (2002)

Sa qabel ma skoppjat il-gwerra, nimmaġina li, Luċjan, bħal tfal oħra ta' mpari, lahaq attenda l-iskola elementari, u wara hinha min jaf kemm lagħab ma' shabu fl-ghelieqi tal-madwar. Bla dubju ta' xejn, kien jattendi l-ħafna funzjonijiet tal-knisja peress li, l-parroċċa l-qadima kienet bieb u għatba mad-dar tagħhom. Kif jistqarr hu stess fil-poezija, ftit ftit beda jingibed lejn il-figura qaddisa ta' San Ġiljan u lejn l-istess raħal li jgħib ismu. Tfarfar, u flimkien ma' żgħażaġ oħrajn ried jibda jgawdi l-festa tar-raħal u beda jinvolvi ruhu fl-organizzazzjoni tagħha bil-ghan li jaraha tikber u ssir aktar sabiha. Izda, il-gwerra waqqfet hesrem dan kollu u għal ħames snin shaħ il-pajjiż kollu staġna minn kull hidma.

Wara li spicċat il-gwerra, feġġet il-qawsalla tal-paċi u l-affarijiet f'pajjiżna bdew ġejjin lura għan-normal. F'kull belt u raħal bdew jinbnew ċentri parrokkjali bis-swali u teatru magħhom, reġġu bdew jinfethu, jew jinfethu swali ġodda taċ-ċinema, tal-ballu u divertimenti oħra. Twaqqfu għaqdiet ġodda reliġjużi, u oħrajn, fosthom, l-Azzjoni Kattolika, filwaqt li, oħrajn qodma reġġu bdew jiffunzjonaw. Bdew jitwaqqfu wkoll ċentri ċiviċi, sportivi, u x'naf jien. In-nies riedet toħroġ mix-xeltrijiet mudlama u minflok tibda tiddiverti u taljena rasha biex tnessi l-kruhat li ġabet magħha l-gwerra. U f'kemm ilni ngħid, l-attività soċjali bdiet tirranka ruħha. Bini li kien iġġarraf b'qillet il-għadu, inhatt u nbena mill-ġdid u miegħu bdew telgħin binjiet oħra fi stil aktar modern fosthom, xi lukandi lussużi. Il-pajjiż u l-infrastruttura tiegħu bdew iqumu ftit ftit fuq saqajhom. Dan kien il-bidu ta' rebbiegħa ġdida għal Malta. Ma setax jonqos li, is-subborg ta' San Ġiljan ma jinħakimx ukoll minn din il-mewġa ġdida.

Fl-1949, Luċjan iżżewweġ lil Giovanna¹⁰, imwielda Sammut, li kienet minn Tas-Sliema. Il-koppja nġhaqdet fis-sagrament taż-żwieġ b'quddiesa li saret fil-knisja tas-*Sacro Cuor*. (Fir-ritratt tal-ġenb: ritratt tat-tiegħ mehud għand Vella Studios. Jidher ukoll, Tony Perry għadu



tfal bħala wiehed miż-żewġ pagġi.) Huma marru joqogħdu fi Triq Manwel Dimech (*Prince of Wales*) Tas-Sliema fuq il-loġoġ fl-istess dar fejn kienu jgħixu l-ġenituri tagħha. Minn dan iż-żwieġ, Luċjan kellu bint waħda, Carmen. Iżda, dan iż-żwieġ ma kellux hajja twila peress li Giovanna mietet qasir il-ġhomor fl-età ta' ħamsa u għoxrin sena. Mal-mewt ta' martu, Luċjan, flimkien ma' bintu għadha tista' tghid tarbija, reġa' lura fid-dar tal-ġenituri tiegħu¹¹.

Carmen, li trabbiet l-aktar ma' zijietha Anġlu, Toni (li kien joħroġ idur bil-poni jbigħ il-ħwejjeg), u Salvina, tiftakar xi ħaġa żgħira ħafna minn dak il-jum li fih mietet in-nanna Cikka (c. 1950); kienu meddew il-katavru tax-xwejha fuq erba' strippi fil-kamra tas-sodda ta' barra fejn hemm il-gallerija li tagħti għal Triq Lapsi. Kienet drawwa superstizzjuża li, meta jmut xi ħadd jaqilgħu l-pumi u jgħattu l-mirja.¹² Dak biss li tiftakar minnha. Lil nannuha, missier Luċjan, ma tiftakrux – wisq probabbli li miet qabel ma hi twieldet fl-1947. Wara xi snin armel, Luċjan iżżewweġ



lit-tieni mara tiegħu, Lorenza (Lora), inwielda Galea (? – 2016). (Ritratt tal-ġenb: fl-1968, zijuha Anġlu kien kiteb marċ brijuż u semmieh għaliha. Dak iż-żmien, Carmen kellha wiehed u għoxrin sena.)

Skont rapport li deher reċentament fil-*Malta Independent*, Luċjan għamel xi żmien jaħdem fis-servizz.¹³ Iżda, mil-lista ta' *Personalita' Giljaniża* (II) li kien gabar Dun Anton Sciberras insibu li, Luċjan 'kien ħaddiem ħabrieqi, dejjem għal rasu.' Skont Vince Perry¹⁴ ukoll, 'ħafna drabi Luċjan kien joħroġ għax-xogħol għax ibigh il-ħwejjeg'. Dan it-tagħrif huwa kkorroborat minn Ġużi Taylor¹⁵ li skontu, Luċjan kien ibigh il-ħwejjeg li huw Anġlu kien iġiblu mingħand sieħbu Johnny, Indjan li kien jaħdem għand *Gopaldas*, il-Belt Valletta. Skont bintu Carmen ukoll, missierha 'kellu *business* tal-ħwejjeg'¹⁶ flimkien ma' zijuha Anġlu li kien jagħmlilha speċi ta' *accountant*. (Fir-ritratt:

Giovanna, omm Carmen, b'dik it-tbissima ħelwa fuq fommha, tidher bil-labar f'idejha qiegħda tinnittja s-suf.)

Fil-hin ħieles tiegħu mbagħad, Luċjan kien isib hin għal kollox u kien imidd għonqu għal dak kollu li kien jiġi għal idejh, speċjalment f'dak li għandu x'jaqsam ma' xogħol manwali, bħalma hu tiżbigħ, xi tqegħid ta' madum, u xi ftiit ukoll ġardinagg fid-dar tiegħu stess. Kien bniedem ma jafx ma jagħmel xejn. Ħafna drabi, dan kollu kien jagħmlu għax f'qalbu dejjem kellu mħabba kbira lejn San Giljan u għal pajjiżu stess li jgib l-istess isem tal-Qaddis. Luċjan tista' tghid, kien jiddelitta b'kollox u ħajtu kollha kien jara x'ser jivvinta biex ikun ta' servizz fil-komunità Giljaniża permezz tal-kreattività dilettanteska tiegħu. Kien jaf idoqq, jirreċta, jidderieġi t-teatrin, il-kor u l-orkestrina tal-A.K., ipenġi, jiskultura, jikteb id-drammi u radju-drammi, u jħażżeż xi poezija jew tnejn. Barra minn hekk, kien membru attiv ħafna

fl-Azzjoni Kattolika¹⁷ sa mit-twaqqif tagħha, u għamel żmien fil-kumitat tal-banda tal-lokal u dak tal-festa. Kien bniedem ukoll sportiv peress li kien jilgħab il-futbol u jissapportja t-tim tal-*waterpolo*, saħansitra kaptan ta' tim tal-boċċi. Bħala delizzji mbaġhad, kien iħobb hafna s-sajd u l-kaċċa. Il-ħidma tiegħu fil-Parroċċa ma naqsitx ukoll, speċjalment matul is-snin li nbriet il-knisja l-għdida fis-snin ta' wara l-gwerra. Kien għen qatigh lill-Kappillan Dun Guido Calleja fil-fieri biex minnhom jingabru fondi għall-bini tagħha.

Anki fi xjuhitu stess, Luċjan kien iqatta' parti kbira mill-ħin tiegħu jikteb u jirrekordja drammi reliġjużi fosthom, il-ġrajja ta' San Ġiljan. Uħud minn dawn id-drammi saħansitra ġew irrekordjati fuq diski kumpatti u l-bejgħ tagħhom mar għall-karità. Luċjan kien jafda hafna fil-kobar t'Alla u ddedika ħajtu għall-Qalb Imqaddsa ta' Ġesù. Kien jemmen ukoll li, f'ħajtu ra hafna mirakli jsehħu quddiemu. Il-ħidma sfiqa tiegħu fi ħdan il-lokalità li kien jgħix fiha sa fl-aħħar ġiet rikonoxxuta mill-Kunsill Lokali wara li ngħata l-premjant misthoqq ta' Ġieħ San Ġiljan. Lejn l-aħħar ta' ħajtu, Luċjan kien beda jibża' li, dak kollu li kien jaf fuq raħlu għad jintilef kollu meta jiġi biex iħalli din id-dinja. Huwa miet fir-residenza ta' San Vincenz de Paule u jinsab midfun fiċ-ċimiterju ta' Santa Marija Addolorata. Fortunatament iżda, ilhaqt intervistajt lil Luċjan f'aktar minn okkażjoni waħda u li fihom tkellimna fit-tul fuq diversi suġġetti b'rabta ma' familju ta' pajjiżu. Din is-serje t'artikli hija testimonjanza tal-ħidma tiegħu u l-patrimonju Ġiljanesk li halla warajh.



F'dan l-artiklu tajna ħarsa pjuttost estensiva lejn il-persuna ta' Luċjan Pullicino mil-lat bijografiku. L-artiklu tas-sena d-dieħla ser ikun qed jitratta d-delizzju tal-kaċċa li minn dejjem kien hafna għal qalb il-Ġiljaniżi, u mhux l-anqas ukoll ta' Luċjan u tal-Qaddis Patrun li tant kien jgħożż u jħobb. Delizzju ieħor minn tiegħu kien dak tas-sajd. Fih ser nitkellmu wkoll fuq xi sport li kien jiprattika Luċjan fil-ħin liberu tiegħu fosthom, il-futbol u l-logħob tal-boċċi, u ieħor li kien iħobb jissapportja – dak tal-*waterpolo*. Fl-artiklu ma jonqsux ukoll, xi siltiet rilevanti mill-poeżiji tiegħu.

Dan l-artiklu qed jitwassal lill-qarrejja Ġiljaniżi għal zewġ raġunijiet: (a) fl-okkażjoni tal-festa titolari ta' San Ġiljan li qed tiġi ċelebrata ġewwa r-raħal li jġib l-istess isem; (b) fl-okkażjoni ta' għeluq it-30 sena tiegħi bħala għalliem tal-mużika fi skejjet statali u indipendenti (1987-2008), u lejtur, illum anzjan, fil-*University of Malta Junior College* sa mill-1999.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

Referenzi:

- ¹ "Kull filgħaxija kulhadd kien jingabar il-Mużew, u f'xil-11:30 ta' billejl konna mmorru grupp nwasslu lis-Surmast Pullicino sa Birkirkara." Silta minn intervista li kienet saret lil Ġiljan Grech bħala rappreżentant 'Tal-Mugrin'. (Għeluq il-50 sena mill-Banda San Ġiljan - 1927-1977 - Programm tal-okkażjoni.)
- ² Skont Charles Axiaq, Guzeppi l-missier qatt ma mar il-Belt biex jisma' 'l ibnu Anġlu meta kien għadu jdoqq

mal-King's Own peress li kien jibqa' jaħdem sa tard filghaxija. Minflok, Charles gieli mar biex jisma' lil zijuh idoqq flimkien ma' nanntu Marija. Madankollu, missier Anġlu kemm-il darba kien jinzel sal-kazin ta' San Ġiljan biex jarah waqt il-provi għax kien kburi hafna bih. Għal kuntrarju, in-nanna Ċikka qatt ma resqet 'l hemmhekk peress li kellha persuntha pjuttost qawwija u l-mixi ma kinx tajjeb għaliha. It-triq fejn kienu joqogħdu kienet wiegħa hafna u dan il-fatt forsi kien jaqtagħlha xi ftit qalbha.

³ Iz-ziju Luċjan jiġi hu ommu Marija.

⁴ Hanin, tal-knisja; ta' qalbu f'idu.

⁵ Il-laqam għandu wkoll konnotazzjonijiet muzikali, jiġifieri, um = oom, u pa(js) = pah. Dan huwa ekwivalenti għat-taqsim ta' taħbita f'semiminima, waħda 'l isfel u l-oħra 'l fuq.

⁶ Minn intervista li kienet saret lil Ġużi u Carmen Taylor fir-residenza tagħhom stess fis-26 ta' Settembru 2006.

⁷ 'Xaqq Dawl' kien l-isem ta' Buletin għall-imsejbin u għall-benefatturi taċ-Ċirkolu, u kien jinħareġ mill-Ġuvintur taċ-Ċirkolu Sant' Antnin, Azzjoni Kattolika, San Ġiljan taħt id-direzzjoni ta' c/o 151, St. George's Road, San Ġiljan bejn Mejju 1949 u Settembru 1955. L-isem ta' dan il-folju kien ingħata mill-oghla poeta Malti u patrijott kbir, l-III.mu. u Rev.mu. Mons. Dun Karm Psaila D. Litt.' (Ara editorjal ta' 'Xaqq Dawl' Ġunju 1949 – L-I sena, Nru. 2.)

⁸ "R.I.P.: B'dispaċir kbir irċevejna l-aħbar tal-mewt tas-Sur Toni Pullicino li grāt nhar il-Ħadd 6 ta' Lulju wara marda qasira. Is-Sur Toni Pullicino huwa hu l-habrie ki membru tal-A.K. Luċjano ..."

⁹ Toni Axiq u Marija, imwielda Pullicino, iltaqgħu flimkien meta l-familja Pullicino kienet giet toqgħod San Ġiljan.

¹⁰ Skont Carmen, ommha kienet kapolavur fl-innittjar tas-suf.

¹¹ Tony Perry ma jiftakarx li, n-nannu Ġużeppi kinx għadu ħaj sa dak iż-żmien.

¹² Dari kienu jibzghu li, jekk ma jitgħattewx il-mirja tad-dar fejn kien jgħix il-mejjet, ruhu setgħet tiġi riflessa fihom bil-konsegwenza li, din setgħet tiehu magħha lil dawk li jkun hemm jgħixu magħha d-dar. Fil-każ tal-pumi, dawn kienu jitnehhew minn mal-bibien fil-perjodu ta' luttu li fih in-nisa kienu joqogħdu għewwa għal erbghin jum. Fil-każ tal-irġiel, sebat ijiem.

¹³ *Malta Independent* (1 ta' Awwissu 2011) li jgħib l-isem ta' 90 Years of St. Julian's history.

¹⁴ Minn intervista li saritlu fid-dar tiegħu stess nhar it-Tlieta, 26 ta' Settembru 2006. Vince jiġi prim kugin ta' Carmen.

¹⁵ Ibid, nru. 6.

¹⁶ Ibid, nru. 6.

¹⁷ Il-fergħat tal-Ġuvintur u l-Irġiel go San Ġiljan kienu nb dew it-tnejn mill-Kappillan Anton Debono fid-9 ta' Ottubru, 1949.



Il-President u l-Kumitat
tas-Socjetà Mużikali Spinola
jawguraw u jifirhu
ma'

Rev. Julian Cassar

u

Rev. Tony Agius

fl-okkażjoni

tal-40 u l-50 sena

mill-Ordinazzjoni Saċerdotali tagħhom
rispettivament.